

॥ बुधपञ्चविंशतिनामस्तोत्रम् ॥

Budha Pañcaviṁśatināma Stotram

अस्य श्रीबुधपञ्चविंशतिनामस्तोत्रस्य ।

asya śrībudhapañcaviṁśatināmastotrasya ।

प्रजापतिर्ऋषिः ।

prajāpatirṛṣiḥ ।

त्रिष्टुप् छन्दः ।

triṣṭup chandaḥ ।

बुधो देवता ।

budho devatā ।

बुधप्रीत्यर्थं जपे विनियोगः ॥

budhaprītyartham jape viniyogaḥ ॥

बुधो बुद्धिमतां श्रेष्ठो बुद्धिदाता धनप्रदः ।

budho buddhimatām śreṣṭho buddhidātā dhanapradaḥ ।

प्रियङ्गुकलिकाश्यामः कञ्जनेत्रो मनोहरः ॥ १ ॥

priyaṅgukalikāśyāmaḥ kañjanetro manoharaḥ ॥ 1 ॥

ग्रहोपमो रौहिणेयो नक्षत्रेशो दयाकरः ।

grahopamo rauhiṇeyo nakṣatreśo dayākaraḥ ।

विरुद्धकार्यहन्ता च सौम्यो बुद्धिविवर्धनः ॥ २ ॥

viruddhakāryahantā ca saumyo buddhivivardhanaḥ ॥ 2॥

चन्द्रात्मजो विष्णुरूपी ज्ञानी ज्ञो ज्ञानिनायकः ।

candrātmajo viṣṇurūpī jñānī jño jñānināyakaḥ ।

ग्रहपीडाहरो दारपुत्रधान्यपशुप्रदः ॥ ३ ॥

grahapīḍāharo dāraputradhānyapaśupradaḥ ॥ 3॥

लोकप्रियः सौम्यमूर्तिर्गुणदो गुणिवत्सलः ।

lokapriyaḥ saumyamūrtirguṇado guṇivatsalaḥ ।

पञ्चविंशतिनामानि बुधस्यैतानि यः पठेत् ॥ ४ ॥

pañcaviṁśatināmāni budhasyaitāni yaḥ paṭhet ॥ 4॥

स्मृत्वा बुधं सदा तस्य पीडा सर्वा विनश्यति ।

smṛtvā budhaṁ sadā tasya pīḍā sarvā vinaśyati ।

तद्दिने वा पठेद्यस्तु लभते स मनोगतम् ॥ ५ ॥

taddine vā paṭhedyastu labhate sa manogatam ॥ 5॥

॥ इति श्रीपद्मपुराणे बुधपञ्चविंशतिनामस्तोत्रं संपूर्णम् ॥

॥ iti śrīpadmapurāṇe budhapañcaviṁśatināmastotraṁ sampūrṇam ॥